



Reglugerð fyri skipan av Fróðskaparsetri Føroya

Stýri og leiðsla setursins

§ 1. Ovasta vald setursins hevur stýrið. Stýrið setur rektara. Vararektari, dekanar og fyrisitingarstjóri verða settir av stýrinum eftir tilmæli frá rektara. Onnur stórv setur rektarin.

2. stk. Rektarin hevur dagligu leiðsluna á Fróðskaparsetrinum innan teir karmar, sum stýrið hevur ásett og sambært ásetingunum í rektarafyriskipanini.

3. stk. Fyrisitingarstjórin er ovasti leiðari fyri samlaðu fyrisitingini á Fróðskaparsetrinum innan teir karmar, stýrið og rektarin hava ásett, og sambært ásetingunum í fyriskipanini fyri fyrisitingarstjóran.

4. stk. Rektari, dekanar og fyrisitingarstjóri mynda leiðsluoymið á Fróðskaparsetrinum.

5. stk. Rektarin setur eitt akademiskt ráð sambært lógini fyri Fróðskaparsetur Føroya. Endamálið við akademiska ráðnum er at vera ráðgevandi hjá rektaranum. Ráðið skal millum annað vera við til at tryggja, at undirvísing og gransking lúka altjóða krøv, og geva rektaranum tilmæli um innanhýsis býti av fíggarjáttanini, sentral strategisk granskingarøki og ætlanir um vitanarmiðlan. Stýrið skal góðkenna reglugerð og starvsskipan fyri akademiska ráðnum eftir tilmæli frá rektara.

Megindeildir

§ 2. Gransking og undirvísing fer fram á tveimum samvirkandi megindeildum, sum eru: *Megindeildin fyri hugvísindi, samfelagsvísindi og námsvísindi* og *Megindeildin fyri náttúruvísindi og heilsuvísindi*.

§ 3. Ovastu fakligu og fyrisitingarligu leiðsluna á hvørji megindeild hevur dekanur. Sær til hjálpar hevur dekanurin eina megindeildarfyrisiting.

2. stk. Dekanarnir skulu tryggja samanhag millum gransking og útbúgving og tryggja dygdina í útbúgvingum og undirvísing og hava ábyrgdina av, at øll gransking, undirvísing og annað virksema á Setrinum fer fram sambært reglum og málum, sum Fróðskaparsetur Føroya hevur sett sær. Nærri ásetingar fyri dekanstarvinum eru at finna í fyriskipanini fyri dekanar.

3. stk. Dekanarnir kunnu seta fakligar bólkar og nevndir til at ráðgeva sær í málum um útbúgving, gransking og strategiskar ætlanir.

4. stk. Dekanarnir seta eina Ph.D.-nevnd við vísindafólklum, sum sjálvi hava Ph.D.-prógv ella minst lektaraførleika at geva dekanunum ráðgeving og tilmæli í sambandi við Ph.D.-tilgongdina og tilmæli í sambandi við andmæli og verju. Ph.D.-nevndin skal ætlandi eisini geva dekanunum tilmæli og ráðgeving í sambandi við aðrar granskingarverkætlanir.

Útbúgvingar- og granskingarvirkssemi

§ 4. Á hvørji megindeild verður gransking og undirvísing skipað í hóskaði fakligar eindir við góðkenning rektarans.

2. stk. Skipanin kann við ávísari freist broytast ella umskipast eftir uppskoti frá dekani og við góðkenning rektarans.

3. stk. Megindeildirnar skipa einsæris ella saman tær útbúgvingar, sum sambært løgtingslóg ella kunngerð skulu vera á Fróðskaparsetrinum.

§ 5. Útbúgvingarstruktururin eins og tær einstøku útbúgvingarnar verða framdar sambært serstakari námsskipan. Fyri hvørt fak ella lærugrein skal vera ein skeiðslýsing, sum dekanurin skal góðkenna í hvørjum einstøkum føri, áðrenn undirvísing í faknum ella lærugreinini byrjar. Námsskipan og skeiðslýsingar skulu gerast eftir ásettum reglum og í samráði við starvsfólk, sum umsitir próvbók Setursins.



2. stk. Fyri hvørja fakliga eind kann dekanurin við góðkenning rektarans seta eitt av vísindastarvsfólkunum í eitt tíðaravmarkað leiðarastarv eftir ásettari reglugerð.

3. stk. Dekanur kann, í samráð við rektara seta útbúgvingarleiðara fyri útbúgvingar á megindeildini og útluta ábyrgd av skeiðum ella pørtum av útbúgvingum til ábyrgdarlærarar. Dekanur kann eisini útluta ábyrgd av starvsstovum, søvnum, deplum o.ø. til starvsfólk á megindeildini

4. stk. Dekanur hevur ábyrgdina av, at eitt lestrarráð verður sett á megindeildini sambært ásetingunum í lógini fyri Fróðskaparsetur Føroya. Lestrarráðið skal gera sítt til at tryggja dygdina í útbúgving og undirvísing. Lestrarráðið er tilmælandi hjá dekaninum og skal eisini kunna taka stig til nýggjar útbúgvingar á megindeildini og áhaldandi menna og eftirmeta verandi útbúgvingar.

Størv á setrinum

§ 6. Minstakrivið til lærarar og granskarar á Fróðskaparsetrinum er kandidatprógvið ella masterprógvið sambært Bologna avtaluni.

Føst vísindalig størv eru *professari, lektari og námslektari*. Tíðaravmarkaði granskingar- og útbúgvingarstørv eru *adjunktur, Ph.D.-lesandi og Post-doc.-granskari*. Tíðaravmarkaði parttíðar vísindalig undirvísingarstørv eru *adjungeraður professari, adjungeraður lektari og adjungeraður námslektari*. Harafturat koma so *tímaløntir lærarar*.

Fyrisitingarligu og tøkniligu størvini á Setrinum krevja ymiskar førleikar, ið verða nágreiniliga lýst í skjali, sum liggur til grund fyri starvinum og í sjálvari starvslýsingini. Rektarin setur hesi størv.

2. stk. Rektarin ger serliga reglugerð fyri størv og krøv til størv á Fróðskaparsetri Føroya.

3. stk. Rektarin kann gera undantøk fyri fólk, sum vóru í føstum starvi á einum av stovnunum, sum vórðu lagdir saman við seturslógini frá 2008

Metingarnevnd og setarnevnd

§ 7. Í sambandi við setan av akademiskum undirvísingar- og granskingarstørvum setur rektarin eftir tilmæli frá dekanum eina metingarnevnd, hvørs limir skulu hava minst sama førleika, sum starvið, ið metingarnevndin skal meta um, krevur. Uppgávan hjá metingarnevndini er at meta um fakliga støðið hjá hvørjum einstøkum umsøkjara í mun til tey krøv, sum verða sett í starvslýsingini og serligum viðtøkum um starvið. Metingarnevndin skal vísa á, hvør hevur besta fakliga førleikan. Minst tveir av limunum í metingarnevndini skulu vera frá øðrum universiteti ella granskingarstovni. Rektarin tilnevnr formannin í metingarnevndini. Formaðurin samskipar nevndarbeiðið og sær til, at metingin er skjalfest á fullgóðan hátt.

2. stk. Fyri akademisk undirvísingarstørv, sum eru sett fyri tíðarskeið ikki longur enn eitt ár, kann rektarin geva loyvi til, at vikið verður frá metingarnevndini, so at umsóknirnar bert verða mettar í eini setarnevnd (§ 8).

§ 8. Tá talan er um onnur størv enn granskingar- og undirvísingarstørv, verður ein setarnevnd sett av rektara eftir tilmæli frá dekanum ella fyrisitingarstjóra. Setarnevndin viðger umsóknirnar eftir almennum fyrisitingarligum mannagongdum. Dekanur ella fyrisitingarstjórin letur rektaranum tilmæli um, hvør av umsøkjaranum úr einum heildarsjónarmiði er tann best skikkaði. Rektarin tekur endaliga avgerð og setur starvið.

2. stk. Um serlig faklig krøv eru fyri starvinum kann metingarnevnd verða sett, at meta um førleikan hjá tí einstaka umsøkjaranum.



Arbeiðstíð og arbeiðsviðurskifti

§ 9. Arbeiðstíðin hjá fólki í vísindaligum undirvísingar- og granskingarstørvum er býtt upp í granskingartíð, undirvísingartíð og fyrisiting. Í øllum trimum tættunum er talan um framleiðsluskyldu, sum skal skjalprógvast og góðkennast av dekanum, sum hevur ábyrgd av, at hetta verður gjørt.

2. stk. Arbeiðstíðin hjá námslektaranum er býtt í undirvísingartíð og fyrisiting og kann eftir avtalu við dekanin eisini umfata granskingartíð.

3. stk. Øll, sum verða sett í starv á Fróðskaparsetrinum, fáa setanarbræv við greiðum starvstreytum og starvsskyldum.

§ 10. Setrið hevur eina samstarvsnevnd við seks fólki, við eins nógvum umboðum frá leiðslu og starvsfólki.

§ 11. Reglugerðin verður gjøgnumgingin árliga fyri at tryggja, at hon altíð eru lagað til tørvin hjá Fróðskaparsetrinum og móguligum nýggjum broyttum umstøðum.

Góðkent av stýrinum tann 21. november 2011